

Yetsi nu sisi'a tte udhelha Pabluha ge Timoteo-ni

1 ¹Neti Pablo ankaa apóstol ge Jesucristuha. Tata Do Yebaa benne rodilábie ri'iha lhe Jesucristu benne ruxxen leri'i geeha lhe, lake bedha'anke neti kini akaa apóstol. ²Ridhelhaa yetsi-ni gelu xa Timoteo. Lu ankalu gwalíga ttiba xi'inia, kumu de bele'enia lu ria lelu ge Jesucristuha attiba neti ria lasia gebie.

Xxudiri'i do yebáha lhe Jesucristu benne anke Xxanari'iha lhe, lake edá leke aka lenke lu lhe satua leke lu, lhe anágaba uinke kini dholu xen su lasi lhe.

Pabluha bodha'ane Timoteo-ni, kini usunana abittu ule'e ka nu reki niha attu tisa subi

³Tti udáya daya daka Macedonia-ni, la'ania unnaba ditia lenlu ria, eya'anlu lhe'esi Éfeso-na ki ulisalu ttu chupa ka nu se'e naa, kini abittu ule'ekana attu nu subi, nu abittu raxxína len ka tisa ge Tata Do Yebáha. ⁴Ulisalu kana ki abittu tse'ekana udo nagakani ge ka cuentu ka nu abittu dika ixú o tse'ekana innékana ge nupaxa uka xuttokani itú nu reha. Ge nuná labí lhuxa loo innékana. Kumu luesi ka tisa-na sun tteruba rutilha ka nuná ka benne, attichula ixúkana ki use'e tsitsikana ka benne ruinke sina ge Tata Do Yebáha de chi ria leke gebie. ⁵De nuha nna bodha'anaa lenlu kini ule'enlu ka benne akin ge luesike, kumu aná runi ttu benne rulaba lebie latsiru lhe yue deki runie nu anka tse, lhe ria lebie itú iki itú lebie ka tisa ka nu anka gwalí. ⁶Kumu ttu chupakana chi bedhankana abitturu ruinkana aní nna ge nu abí ixúla rise'ekana rinnekana. ⁷Ka nuná raka lekani akakana ka nu

rule'e nu ra lo bia bennabi bodha'an Tata Do Yebáha, ttaka nigaba lakana a rite dákinna ge nu rinnekana lhe ge nu rigixxi'a itú iki itú lekani lhe.

⁸Ttaka ri'i gwa yúbari'i deki tseba anka bia bennabi bodha'an Tata Do Yebáha ganna ttixka ri'i ixuinri'i na attiga anka geni ⁹lhe anágaba tegaba ki udhá leri'i deki bia bennabi-na laa ukaga nuná ki ukinnina ka benne runi nu dika ixú. Ko'o. Ukalana kini ukinnina ka nu rigu'u ni'akani ka tisa ge Tata Do Yebáha,

lhe ka nu abittu rudokana tisa gebie

lhe ka nu abittugaba ria lekanie lhe.

Anágaba nna ixúgabana kini ukinnina ka nu runi tulha

lhe ka nu abittu rudú xibikani arlo Tata Do Yebáha

lhe ka nu riguakana bala'ana gebie lhe.

Anágaba ixúgaba bia bennabi-na ki ukinnina ka nu

ruttikana ka xxudi ixnákani

lhe ka nu runi elhutti lhe

¹⁰ka nu rigu'u ixtúkani lhe.

Anágaba nna ixúgabana ki ukinnina ka nu anakana

xanna

lhe ka nu rudaxxukana ka benne nna rutto'okana ke

lhe ka nu anakana gwen lasi lhe.

Anágaba nna ixúgabana ki ukinnina ka nu rákana

deki nu rinnekanaha ankabana nu gwalí, ttaka nna

ruinba lekani

lhe ukinnigabana iyába ka nu ruinkana nu abittu

raxxína len nu tse rule'eri'i,

¹¹delába rule'eri'i nu tse dia lo ka tisa bodha'an Tata Do

Yebaa benne ra xxeni leha lhe anke le'a lhe.

Benneha nuha bodha'ane lasi náya kini kixxi'aya ka

tisa-ni.

Pabluha rugwebie ixkixaru Jesucristuha de gwatua lebie bie

¹²Ixxixaru rugwea Jesucristu benne anke Xxanari'iha.

Labie bedú tsitsie neti kumu de bexxen lebie neti ki akaa

benne ixúnie lo sina gebie, ¹³meskiba ttuha ukaa benne unne

satsaa gebie lhe anágaba udú nooa ka benne chi bedaxxuke

neda gebie lhe bedhaka ke attiba rakaba lasia. Ttaka Tata

Do Yebáha gwa gwatuaba lebie neti kumu de labí chi ria lasia

la'ania, nigaba a yua bixa nuha runia. ¹⁴De nuha nna Tata Xisiha bedá lebie uka lenie neti ki ria lasia gebie lhe kini rakati ge ka benne de chi dua len Jesucristuha.

¹⁵Tisa nu gwalíba nuní rinnea lhe tisa nu dika tsia le ka benne geni lhe, delába Jesucristuha bisiabie yiesi lo yu-ni kini odilábie ka benne ruin tulha. Delo iyá ka benne ruin tulha, netiba nu ben satsaru. ¹⁶De nuha nna Tata Do Yebáha gwatua lebie neti kini Jesucristuha bele'ebie nu re besi leeha len neti, kini anáchu nna iláni adíru ka nu ruin tulha nna tsia lekani gebie. Aníha kini de tsia lekanie nna aka benkana ttu dia lii. ¹⁷Laxkala satía uinri'i kini inná xxeni le Tata Do Yebaa benne rinnabie ttu dia liiha. Benneha labí rattie lhe nigaba labí rilenri'e lhe. Anágaba nna ankgabe ttu túbiru diosi, lhe yue iyá tte lhe. Amén.

¹⁸Timoteo, xi'ini to, nnanna rodha'anaa lenlu ki uinlu doelha abittu gasinlu tti uinlu sina ge Tata Do Yebáha. Beni nu chi ga'ananie uinlu, benba attiba chi utixxi'a ka betsi to geri'iha, delába nu ra Tata Do Yebáha uinlu. ¹⁹Ugía tsitsi lelu, beni nu rudhaka lelu deki anka tse, kumu se'e ttu chupa ka nu labí betabikinna ge nu anka tse, de nuha nna binittikana a ugíaru lekani. ²⁰Aníha-ba ben Himeneo-ni lenna Alejandro-ni. Lakana chi betea kana lasi ná nu xxegwiha. Aníha kini udhetikana abitturu kuakana bala'ana ge Tata Do Yebáha.

**Pabluha rigixxi'abie gasina teeki uin ka benne tti ritupake
ata rulhake ge Tata Do Yebáha**

2 ¹Lade'a tte rinnabaa lenlu, galu ka benne ria leke Jesucristuha ilhapike tisa len Tata Do Yebáha, innabake lenie ge iyá tte ka benne lhe ugweke bie ixkixaru lhe.

²Innabake ge ka nu rinnabia-na lhe ge adíru ka nu nalha ladikinna lhe, kini anáchu tse'eri'i latsiru abittu tse'e tilhari'i, udola leri'i nu anka ge Tata Do Yebáha lhe tsia le luesiri'i lhe, ³kumu nuní ankana ttu nu tse lhe ankana ttu nu ru'u le Tata Do Yebaa benne rodilábie ri'iha, kini abittu tsia nnittiri'i.

⁴Benneha raka lebie lhaa iyá ka benne se'e yiesi lo yu-ni lhe isinke uinbiake nu anka gwalí lhe. ⁵Kumu ttúrubu Tata Do Yebáha do lhe ttúrugaba benne do ki rose'e tsebie ri'i len Tata Do Yebáha, delába Jesucristuha. Lee nuha uke benne attiba ankari'i. ⁶Benneha betebie elha nabani gebie, uttie ki utixe

ge ka tulha ge iyábari'i. Labie bisie la sá atti chi ga'anani Tata Do Yebáha, kini len nu gwateeha bele'e Tata Do Yebáha nu raka lebie unie lenri'i. ⁷De lo ni'a ge nuní nna biyaxia ki akaa apóstol, kini kixxi'aya ge Jesucristuha, lhe anágaba akagabaa benne ule'enia ka nu abittu ankakana nu Israel, kini tsia lekani ge Tata Do Yebáha lhe tsia lekani ge nu anka gwalí lhe. Gwalígati xa, labí ruin lasia.

⁸Laxkala nu raka lasia uin ka benne biyú-na, gaxaba se'eke inneke ulisake Tata Do Yebáha. Aná nna akake benne ruin latsiru lhe abittu elha rise'iki geke gatta, nigaba elha utilha lhe. ⁹Anágaba ka benne nuila-na, latsiru tse'e xoke, ukuba xoke attiba ankaba geni; bittu uinke ttaba, nigaba ttebiake olhí ikike lhe abittugaba ixúkanie oru lhe perla lhe, nigaba ukuke ka xoke ka nu daka xxatta. ¹⁰Sinuki uinlake nu anka tse nu raxxína len nu ruin ka benne nuila rudo leke nu anka ge Tata Do Yebáha. ¹¹Ka benne nuila-na siiba akake, udoba nagake tti lo rigixxi'a ka benne ka tisa ge Tata Do Yebáha lhe bittugaba ekabike ge ka benneha lhe. ¹²Labí raka lasia ka benne nuila-nala tse'eke ule'eke, nigaba innabiake ka benne biyú-na, sinuki siiba akake, ¹³kumu Tata Do Yebáha benie Adán-ni lade'a tte, delola nna benie Eva-ni. ¹⁴Nigaba laa Adán-niga nuha uxí yie nu xxegwiha, sinuki nuilaha-la nuha uxí yiena kini benna tulha. ¹⁵Ttaka nuilaha gwalábana de tse'e xi'inni, aná nna dhona tsia leni ge Jesús-ni lhe akana ttu benne si'i lasi lhe. Anágaba nna dhona akana ttu benne nari xú arlo Tata Do Yebáha lhe uinna attiba ankaba geni lhe.

**Gasina teeki aka elha ruin ge ttu benne dhue arlo ka benne
chi ria leke ge Cristuha**

3 ¹Nu rinnea-ni nu gwalíba anka nuní: ganna nuxa ttu benne raka lebie dhue arlo ka benne chi ria leke ge Cristuha ki ule'enie ke, tseba anka sina re le benneha unie.

²Ttaka tee ki

ake ttu benne abittu runie ttu nu dika itise geni,
 lhe ake nu do leni ttúba nuila,
 lhe anágaba ake nu du itá leni,
 lhe ake ttu benne lade'axa ulaba lebie tti unie ttu bixa,
 lhe anágaba nna ake ttu nu runi sipa,
 lhe ake ttu benne jeru tte raxie ka benne lisie,

lhe ake benne gwaka gebie ule'enie adí ka benne,

³lhe anágaba nna abittu ake ttu nu ri'a,

lhe bittu ake nu rigila elha utilha lhe.

Anágaba nna abittu ake nu ru'u xxatta leni belhiu.

Nu uinlee, akalee ttu benne si'i lasi,

lhe ttu benne re besi lebie.

⁴Lhe akagabe ttu benne rinnabia lhe'e lisie latsiru, lhe anágaba ka xi'inieha akagabakana ka nu rudokana tisa gebie lhe tsia lekanie lhe. ⁵Kumu ttu benne ganna abíba raka gebie innabie lhe'e lisie, ¿gasina aka ge benneha ulhenie ka benne chi ria leke Tata Do Yebáha? ⁶Anágaba nna abittu ake ttu nu si bedaxxube neda ge Tata Do Yebáha, kini ka ake ttu nu uin ttaba nna ibixxi iginnie attiba ubixxi biginni nu xxegwiha. ⁷Anágaba nna teeki aka benneha ttu nu ruin latsiru, kini anáchu, tti iláni ka nu abí ria lekani Cristuha nna abittu tee ro'okani kuakana bala'ana gebie nna iginnie lo yalhi ge nu xxegwiha.

**Gasina teeki aka elha ruin ge ka benne ute náke
len ka benne chi ria leke ge Cristuha**

⁸Anágaba adí ka benne galha ladike ki ute náke len ka benne chi ria leke ge Cristuha, ka benneha tee ki

akake ka nu dika tsia le ka benne ke,

lhe akake ka nu abittu rigitta náke,

lhe anágaba teeki akake ka nu abittu ri'iya xxatta,

lhe abittugaba akake ka nu rotsi'inu leke gaxasina uinke ki galhike belhiu ge ka benne.

⁹Anágaba nna teeki akake ka benne abittu udhanke

a tsia leke nu chi bela'ani Tata Do Yebáha ke ge

Cristuha, kumu lake yuke deki nu ruinkeha gwa

ankabana tse, abittu rudheana loke.

¹⁰Aná nna lade'axa tsu'uke prueba. Ganna si abittuba tee ttu

bixa itisake geni, la'anialiba nna chi dhi ladike ki ute náke len ka

benne chi ria leke Cristuha. ¹¹Anágaba ka benne nuila-na tee ki

akake ka nu dika tsia le ka benne ke,

lhe akagabake ka nu abittu rilhidha tisa a ixú,

lhe akake ka nu du itá leke lhe.

Anágaba nna akake ka nu gwa ruinbake iyá nu rákeha.

¹²Ka benne biyú galha ladikeha tee ki

akake benne do len ttúba nuila,

lhe innabia tseke ka xi'inke lhe adíru ka benne se'e
lhe'e lisike lhe.

¹³Kumu ka benne nalha ladike ki rute náke len ka benne chi ria leke Cristuha, ka benneha ganna ruin tseke nu daa loke uinke, la'ania nna gweyyaba le ka benne ke lhe anágaba nna isinke tsia tsitsiru leke ge Jesucristuha.

¹⁴Lu nna Timoteo, ruxxen lasia deki chi tteba itaa etelannia lu, ttaka runia nuní lo yetsi-ni nna ridhelhaa na lenlu, ¹⁵kini ni kina isábaa abíba isia xxia, la'ania nna chi yulu gasina teeki uinlu len ka xi'in Tata Do Yebáha, delába ka benne chi ria leke bie. Ka benneha ankake attiba ttu betubi se'e tsitsike, denke ka tisa ka nu gwalíga ankake ge Tata Do Yebaa benne anka baniha. ¹⁶Gwalí galá, itú ttuha xxeniba anka nu labí yu ka benne ge Cristuha, delába labí yuke deki benneha

bisiabie yiesi lo yu-ni uke benne attiba ankari'i,
nna Espíritu ge Tata Do Yebáha bele'enie ri'i deki
benneha uke benne tse.

Anágaba nna bilágabin ka anjeli ge Tata Do Yebáha
bie,

lhe biyiengabani ka nu abittu ankakana ka nu Israel ka
tisa geeha,

lhe anágaba nna ugíagaba le ka benne se'e yiesi lo
yu-nie.

Iki deliba nuha nna tti bedí Tata Do Yebáha bie kini
besine yebáha.

**Pabluha rigixxi'anie Timoteo-ni gasina uinna lhe
gasina ule'enna ka benne chi ria leke ge Cristuha**

4 ¹Espíritu ge Tata Do Yebáha lhixxa rába rigixxi'e ree,
atti chi dabiga isia ka sá daluxaha, la'ania ttu chupa ka
nu chi ria lekani ge Cristuha, udhanlakana labíru tsia lekanie.
Udola nagakani ge ka nu ruin lekani lhe udola nagakani ge
ka nu rule'ekana nu ra ka espíritu xxegwiha. ²Ka nuha labíru
raka tékinna ge nu ruinkanaha. Delo tisaba ruinkana deki
tseba rigixxi'akana, ttaka ruinba lekani. ³Usunagabakana
utsá ná ka benne lhe usunagabakana gori'i iyá nu chi ga'anani
Tata Do Yebáha gori'i. Kumu labie chi benie nuha ki akana
nu dika gori'i, kini anáchu nna ka benne ria leke Cristuha

lhe ka benne chi yuke ka tisa ka nu anka gwalí, tti goke nu chi ga'anie gori'iha nna ugweke bie ixkixaru. ⁴Kumu tseba anka iyába nu ben Tata Do Yebáha. Laxkala labí dika udelha lattiri'i nu benieha, ladiba ganna ugweri'e ixkixaru tti gori'i benneha. ⁵Kumu len ka tisa ge Tata Do Yebáha lhe len ka tisa rinneri'i tti rinnabari'i lenie, len ka benneha rocharie benne rori'i.

⁶Ganna iyá nuní ule'enlu ka betsi to geri'i-na, la'anialigaba nna gwankalu ttu benne ruin tselu sina ge Jesucristuha, kumu de deti tsitsilu ka tisa ria leri'i-na, ka nu chi bela'akanie lu, delába ka tisa ka nu rudogabalu tisa gekani. ⁷Abittu udo nagalu ge ka cuentu a ixú, ka nu bittu dika tsia leri'i gekani. Lu benla doelha bedo lelu nu anka ge Tata Do Yebáha. ⁸Kumu ttu nu rudhetina ruxunnina kini aka tsitsi latini, ttu sattiruba ixú nu ruinnaha lenna, ttaka ri'i ka benne rudo leri'i nu anka ge Tata Do Yebáha, ge iyá tte ixú nu ruinri'iha: ixúna lenri'i nnanna se'eri'i anka benri'i yiesi lo yu-ni lhe ixúgabana lenri'i ganna chi se'eri'i yebáha. ⁹Tisa rinnea-ni ankabana nu gwalí lhe nu dika tsia le iyá ka benne lhe. ¹⁰De nuha nna rateri'i lhe ruinri'i doelha kumu ruxxen leri'i ge Tata Do Yebaa benne anka baniha. Benneha anke benne rodilábie iyá tte ka benne. Ka benne ria leke ge Cristuha, ka benneha nuha lade'a tte rodilábie ke.

¹¹Ge iyá nu rigixxi'aya-ni, bele'ekin benne lhe usi ke udoke tisa geni lhe. ¹²Ben kini abittu ku'u ni'ake lu de ankalu nu kwiti. Ben latsiru kini ka benne ria leke ge Cristuha, tti ilákanie elha ruin gelu-na, la'ania nna aníha-gaba uinke. Latsiru unne lhe latsiru beni. Anágaba nna akagabinlu ge ka benne lhe beni kini ule'e deki gwalínlu ria lelu Cristuha, lhe ben taga'a nu anka tse lhe. ¹³Laka neti esiaya nna lu belaba ka tisa ge Tata Do Yebáha arlo ka benne lhe belisa ke lhe bele'e kanie gaxasina tse'eke. ¹⁴Abittu uxxulha lelu a ixuinlu elha tse rapalu-na. Nuná bete Tata Do Yebáha lenlu tti uxxua ná ka benneola geri'iha ikilu nna utixxi'akanie lu nu ra Tata Do Yebáha deki uinlu.

¹⁵Nuní bedo lelu lhe nuní beni lhe, kini anáchu iláni iyá ka benne deki gwa diabalu rakaru gelu. ¹⁶Biyú gelu, latsiru beni lhe latsiru bele'eni ka benne lhe. Nuná bedo lelu beni, kumu ganna aná uinlu, la'ania nna gwalábalu abittu tsia nnittilu lhe gwalágaba ka benne udo nagake gelu lhe.

**Pabluha rigixxi'anie Timoteo-ni gasina uinna len ka benne
chi ria leke ge Cristuha**

5 ¹Abittu ulisa disalu ttu benne biyú chi diarunie ida. Belisalee attiba rulisalu ttu xxudilu. Ka nu kwiti-na nna belisa kana attiba ttu betsilu. ²Ka benne nuila chi diarukanie ida-na nna belisa ke attiba rulisalu ttu ixnálu, nna ka nuila kwiti-na nna belisa kana attiba ttu danlu, abittu bixa ulaba lelu gekani.

³Ka benne nuila bidabi-na aka lenlu ke ata anutturu nu banikanie. ⁴Ttaka ganna ttu benne nuila bidabi gwa se'eba xi'inie o xidhoe, ka nuha xa lade'a udhetikana uyúkane. Aníha kini odekikana ge nu chi biyúe kanaha, kumu aníha anka tse lhe aníha ru'u le Tata Do Yebáha lhe. ⁵Benne nuila bidabi chi beya'an ttu túbibeha, benneha nna ge Tata Do Yebáha-ba ruxxen lebie nna labí rudú siie rilhapie tisa, rela resába rinnabe gebie len benneha. ⁶Ttaka ganna ttu nuila bidabi rekina ruinna nu rakaba leni, sa do benla nuha yiesi lo yu-ni, chi ankana yatti arlo Tata Do Yebáha. ⁷Iyá nuní bele'ekin benne kini abittu bi ge itisake. ⁸Kumu ttu nu abíba ruchacha ikini ge ka benne geni, nuha ganna abíba lade'axa uchacha ikini ge ka benne se'e lhe'e lisini, nu runi aní chiba bedhan nuha a riaru leni Cristuha nna adírula satsa nuha chi ruin nuha attichula ttu benne abittu chi ria lebie.

⁹Debá ka benne nuila bidabi chi ankakanie gayuna (60) ida, debá ka benne-na nuná chi ralhake ibabake len ka nan to bidabi to-na, ki ute nále lenke. Aná nna teeki ukake nuila udo len ttúba nubiyú, ¹⁰lhe daa tisa deki gwa ruimbake iyá nu anka tse lhe;

delába gwa biyú tseba xi'inke,
 lhe karrila tte raxike ka benne lisike,
 lhe gwankake ka benne rigíke ni'a ka benne chi
 ankake ge Tata Do Yebáha,
 lhe rute náke len ka benne ruyúke ttu bixa elha disa,
 lhe gwa rudona leke ruinke iyá nu anka tse lhe.

¹¹Ttaka ka nuila bidabi ka nu ankaru kwiti-na, labí chi ibaba ka nuná len ka nan to bidabi to-na, delába ka benne chi ralhake ute nále lenke. Kumu ka nuná, tti reta le latikani bixa uinkana, la'ania nna raka lekani otsá nákanani nna labíru

rudo lekani nu anka ge Cristuha. ¹²Tti ruinkana aníha, tulhaba nuha chi dákana, kumu labíru ruinkana nu chi rákana Tata Do Yebáha deki uinkana, delába ixúkana lo sina geeha. ¹³Anágaba nna ridetigabakana rakakana nu lea lhe rakakana nu dataa lhe reriakana ttu yo'o nna radita'akana attu yo'o. Anna laa suna nu learuga reyakakana, anágaba nna rekigabakana gwette tisa a ixú lhe ruga'a ro'okani ata labí ralhakana innekana lhe anágaba rinnegabakana nu labí dika innekana. ¹⁴Laxkala raka lasia, ka nuila bidabi kwiti-na otsála nákani, lhe uyúlakana ka xi'inkani lhe ulhíla lekani lhe'e lisikani lhe. Aníha uinkana kini ka nu abittu raka uyúkana kanaha, abittu tee ro'okani bixa innekana gekani, ¹⁵kumu ttu chupa ka nuila-na chi bekwittakana lo neda ge Tata Do Yebáha nna nu xxegwiha-la chi danalhakana.

¹⁶Ganna ttu benne nuila ria lebie Cristuha se'e ka nuila bidabi raka luesie, benneha teeki ute nee len ka nuila bidabi raka luesieha, kini adí ka benne ria leke Cristuha nna abittu uchacha ikike ge ka nuha, sinuki utela náke len ka nuila bidabi ka nu gwalíga anutturu nu banikanie.

¹⁷Ka benneola ka benne rinnabiake le latsiru, ka benne-na nuná ralhake uyú tsele ke lhe tsia lele ke lhe. Ttaka ka benneola ka benne rigixxi'ake lhe rule'eke ka tisa ge Tata Do Yebáha, ka benne-na nuná rakarula doelha uyú tserule ke lhe tsia tsitsiru lele ke, ¹⁸kumu lo ka yetsi ge Tata Do Yebáha dia ra: “Abittu ku'ulu yexxa ro'o ka ku'una rulea iki xuxtilaha.”^a Lhe anágaba diagaba ra: “Nu riben sinaha ralhaba nuha dhi lhiaxani.”^b

¹⁹Ganna nuxa ukinnina ttu ka benneola ridú arlo ka benne chi ria leke Cristuha, abittu tsiaxxi lelu ge nu inná nu ukinnina benneha. Axtaliba ganna se'e chupa o tsunna ka benne bilákanie bixa ben benneha, la'anialiba nna tsia lelu ge nu rukinnina benneha.

²⁰Ka nu abittu rudhankana ruinkana tulha, ka nuná utisa kana arlo iyá ka benne, kini adíkana gasikinna nna abittu uinkana aná.

²¹Arlo Tata Do Yebáha lhe arlo Jesucristuha lhe arlo ka anjeli chi ulesie ki akake gebie, arlo ka benne-ni rodha'anaa

^a 5:18 Deuteronomio 25:4

^b 5:18 Mateo 10:10; Lucas 10:7

lenlu ki uinlu nu rinnea-ni. Bittu tserula uinlu len ttu benne tti len adí ka benne; tu tulapaba uinlu len iyábake. ²²Abittu iyubaxxinlu ixxua nálu iki ttu benne raka lebie ixúe lo sina ge Tata Do Yebáha. Kumu ganna benneha runie bixa ttu nu satsa, la'ania nna iyágabalu tsia kwe'elu nu ruin benneha. Lu udola, beni nu anka tse.

²³Lu Timoteo, de satti balhaba rulhabina gelu lhe ranilu lhe, abittu suna indaba i'iyalu, u'uyala latti vinu.

²⁴Se'e ka benne rilá loo tteba tulha ruinke atti lanila iso duke aka elhuxtisi geke. Ttaka se'e adíke nna deloliba rilá loo ge nu ruinkeha, ²⁵nna ka benne ruin tseke, rilá tteba nu tse ruinkeha nna ka benne abíba rilá nu tse ruinkeha nna gwasiaba sá tti ilá nuha.

6 ¹Iyá ka benne selake len lebi'i, ka benne to'oke lo sina ge ka xxanake, teeki tsia leke ka xxanake-na, abittu elhapi ro'oke ka benne-na, kini abittu itua bala'ana ge Tata Do Yebáha lhe abittu itua bala'ana ge ka tisa rule'eri'i-ni lhe. ²Ka benne se'e ka xxanake chi ria leke Cristuha, abittu de chi ria le ka benneha nna udhanke a tsiaru leke ke. Ko'o. Nu uinlake kwen tserulake lo sina ge ka benneha, kumu de chi yuke ka benne ruteke sina gekeha chi ankake betsike lhe rakani Tata Do Yebáha geke lhe. Timoteo, nuní bele'eni ka benne lhe nuní usi ke udo leke lhe.

**Timoteo, biyú gelu len ka nu rigixxi'akana ka tisa
ka nu abittu raxxína len ka tisa ge Cristuha**

³Ganna ttu benne rule'ebie attu tisa subi, nu abittu raxxína na len ka tisa tse bele'e Jesucristu benne anke Xxanari'iha, lhe nigaba a raxxína na len ka tisa ka nu rule'ekinna ri'i gasina uinri'i nu dika tsu'u le Tata Do Yebáha, ⁴nu rule'e aníha ttababa nuha chi ruin nuha, lhe nigaba labí raka geni lhe.

Chiba labin nuha ruttilha ro'oni ge ka tisa a ixú.

Delo ni'a ge nu ruinnaha nna ritisin luesi ka benne, lhe ritilha len luesike lhe.

Anágaba nna riguagaba bala'ana ge luesike, lhe labíru ria le luesike lhe.

⁵Satíaba ritilha tisake.

Ka nu rule'ekana aní chiba riganna iki ka nuná, labíru yani do ikikani ki tte dákinna ge nu anka gwalí. Lakana rakakinna de

udo lekani nu anka ge Tata Do Yebáha, de uinkana aníha nna kweakana belhiu len ka benne. Ka nu ruin aná, lu Timoteo, bekwitta kwe'e ka nuná.

⁶Gwalí galá, ri'i xxeniba anka elha tse tee geri'i de rudo leri'i nu anka ge Tata Do Yebáha, ladiba ganna gwa reyaka xenruba leri'i ttixaruba tee geri'i. ⁷Kumu tti bisiarí'i yiesi lo yu-ni labí bi cheri'i, anágaba ganna chi eya'ari'iha labí bi echeri'i. ⁸Laxkala ganna gwa teeba nu rori'i lhe gwa teeba nu rukuri'i lhe, ukare'aba len nuha eyaka xen leri'i. ⁹Kumu ka nu raka lekani gatta xxatta gekani, nnela rixú yie ka nuná ruinkana nu abittu dika ixú lhe ridá lekani ruinkana nu abittu anka tse lhe. Nu ruinkanaha, ttu tsaba runnitti nuha kana. ¹⁰Kumu ka nu ridá lekani belhiu, de ruinkana aníha nna raka xxe iyá looba nu satsa. Aní ria kumu se'e ttu chupa ka benne ria leke Cristuha nna chi bedhanke a riaru leke ge benneha, de ridá leke gatta belhiu geke. De lo ni'a ge nuha nna ixeba nu rateke.

Pabluha bodha'ane bixa anka nu uin Timoteo-ni

¹¹Ttaka lu xa Timoteo, lu ankalu benne rixúni Tata Do Yebáha. De nuha nna abittu uinlu tti ruin ka nuná.

Bedola lelu ben nu dika ixú arloe,
lhe bedola lelu nu anka gebie lhe.

Anágaba nna bedogaba lelu ki tsiaru lelu ge Cristuha,
lhe bedola lelu akinlu ge ka benne,
lhe bechía lo nu ratelu-na lhe.

Anágaba nna akalu benne re tse lelu.

¹²Kumu de ria lelu ge Cristuha, de nuha nna ben doelha ugía ben sina gebie. Beni kini gatta elha nabani gelu ttu dia lii, kumu de nuha-la uxi Tata Do Yebáha lu lhe de nuha-la latsiruba unnelu tti utixxi'alu arlo ixé ka benne ralu ke deki chi ria lelu ge Cristuha.

¹³Nnanna nna arlo Tata Do Yebaa benne rutebie elha nabani ge iyá tte nu benie, delába iyá nu se'e yiesi lo yu-ni, lhe arlo Jesucristu benne unnebie nu anka gwalí tti biso due arlo Poncio Pilato-ni, arlo ka benne-ni rodha'anaa lenlu ¹⁴udolu tisa ge iyá nu chi xpeya lu. Abittu utsealu nu chi ria-ni. Aníha kini abittu bi ge itisalu ganna chi besia Jesucristu benne anke Xxanari'iha.

¹⁵Benneha esiabie la sá tti chi ga'anani Tata Do Yebáha esiabie. Tata Do Yebáha anke le'aha lhe sunruba labie ra xxeni lebie lhe.

Labie anke Xxana ka nu ra xxeni lekani lhe anke Nu Loni ge iyá ka nu rinnabia lhe. ¹⁶Sunruba labie anke benne labí rattie, lhe sunruba labie doe lhe'e xiani ata lanú nu aka geni isinna ata doeha, lhe ni ttu benne labí chi bilánie benneha, nigaba labí aka geri'i ilenri'e. Benneha nuha ralhe inná xxeni lebie lhe ralhe ake benne rinnabie ttu dia lii lhe. Amén.

¹⁷Ka nu tee gekani se'e yiesi lo yu-ni usi kana abittu uinkana ttaba, nigaba uxxen lekani ge elha tse tee gekani, kumu elha tse tee gekinna eyába nuná. Ge Tata Do Yebaa benne anka baniha-la uxxen lekani. Benneha rutebie iyá tte nu riyasinri'i lhe rute tame geri'i kini ri'i edí baari'i nu ruteeha. ¹⁸Usi kana uinkana latsiru, uinkana iyá nu anka tse, lhe edá lekani itú iki itú lekani utekana nu tee gekani len ka benne. ¹⁹Ganna aníha uinkana, la'ania nna gudienrula elha tse gekani nu si daa, kini aníha-chu nna esinkana aka benkana ttu dia lii.

²⁰Xa Timoteo, ben nu chi bodha'an Tata Do Yebáha uinlu. Bittu udo nagalu ge ka tisa abittu ixú lhe ge ka tisa ka nu abittu daka lhe. Nigaba udo nagalu ge ka tisa nu ra ka benne deki rutekana elha yuu geri'i, ttaka labí lii deki rutekana elha yuu geri'i. ²¹Kumu ttu chupakana, ge ka tisa-nala bedo nagakani nna biriesikana lo neda ge Tata Do Yebáha, labíru ria lekani attiga ankaga geni.

Tata Do Yebáha aka lenie lu xa Timoteo. Amén.